

મને રંગમંડપમાં મહારાજની પાસે લઈ જાઓ

સવાર થયું. આગલી રાત્રે જ શાસ્ત્રી નારાયણસ્વરૂપદાસજી, કોઠારી હરિજીવનદાસજી, ત્રિભોવનદાસ મૂળજીભાઈ પટેલ અને મણિભાઈ નારણભાઈ ગઢપુરથી આવી ગયા હતા. સ્વામીશ્રીની પરિસ્થિતિ જોઈને સૌને મૂંઝવણ થવા માંડી. મુક્તરાજ મગનભાઈ સૌને ધીરજ આપતા હતા. પરંતુ સ્વામીશ્રીની સ્થિતિ જોઈ કોઈને પણ ધીરજ રહે તેવું હતું નહિ. આગલી રાત્રે તાવ હતો. આજે સવારના તાવ ઓછો થવા લાગ્યો, છતાં શ્વાસ વધતો હતો. કોઈ બોલાવે તો પણ બોલતા ન હતા. તદ્દન શાંત, ગંભીર જણાતા હતા. 'સ્વામિનારાયણ' 'સ્વામિનારાયણ'નો અસ્કુટ જાપ ચાલુ જ હતો. બરાબર નવ વાગે આંખ ખોલી. બધાને પાસે જોયા એટલે સહેજ હસ્યા. પછી કહ્યું, 'મને રંગમંડપમાં લઈ જાઓ, મહારાજની પાસે.' સ્વામીશ્રીને રંગમંડપમાં લઈ ગયા, અને ખાટલા ઉપર સૂવાયા. મુક્તરાજ મગનભાઈ સ્વામીશ્રીના ખાટલા પાસે જ ખુરશી ઉપર બેઠા અને સ્વામીશ્રીની દેખાતી અંતિમ લીલાનાં દર્શન અશ્રુપૂર્ણ નયને કરી રહ્યા. સેવકો પણ બધા સમજી ગયા હતા કે સ્વામીશ્રીની આ અંતિમ ક્ષણ છે, છેલ્લી અમૂલ્ય ઘડી દર્શનની છે. એટલે આંખમાં અખંડ અશ્રુની ધારા છતાં, સ્વામીશ્રીની એ દિવ્ય તેજોમય મૂર્તિનાં દર્શન મેષોન્મેષ દૃષ્ટિથી કરી રહ્યા હતા. નારાયણ સ્વામીનું નાનકડું દેહ પિતાના પ્રયાણની આ વિષમની પળની વિયોગની ઘડી, શી રીતે સહન કરી શકશે ? એ વિષમ પળ દરેક ઘડીએ પાસે જ આવતી હતી. સૌ સચેતન હતા. મહારાજ જો પધારે તો પગ પકડી પ્રાર્થના કરવી કે 'દયાળુ ! સ્વામીશ્રીને હજુ થોડાં વર્ષ રાખો.' પરંતુ કૃતનિશ્ચયી સ્વામીશ્રીના સંકલ્પ પાસે મહારાજ પણ લાચાર હતા ! વિષમતા વધતી જતી હતી. શ્વાસની ગતિ પણ વધતી જતી હતી ! સૌ લાચાર બની ગયા !

મુંબઈ, અમદાવાદ, દિલ્હી, ભાવનગર તાર કરી દીધા. આવું ધાર્યું ન હતું, સ્વપ્ને પણ સંકલ્પ ન હતો. વિશ્વાસ હતો કે ગઢપુરની મૂર્તિપ્રતિષ્ઠા તો સ્વામીશ્રી પોતાના વરદ હસ્તે કરશે જ. પરંતુ ઉપાસનાના એ દિગ્વિજયની યશકલગી તો પોતાના પ્રાણ સમાન જોગી મહારાજને જ શિરે તેમને મૂકવી હતી. એ તેમનો સંકલ્પ દૃઢ હતો. હવે પાંદડે પાંદડે સ્વામિનારાયણનું ભજન કરાવવાનું યોગીજી

મહારાજનું શુભ કાર્ય, આ અતિ મંગળ પ્રસંગથી શરૂ થાય એવી તેમની ઈચ્છા હતી. એ ઈચ્છાને રોકી શકવાનું સામર્થ્ય કોઈની પાસે ન હતું. મહારાજ, સ્વામી અને અનંતકોટિ મુક્તો આવી ગયા હતા. એકાએક સમગ્ર રંગમંડપ દિવ્ય તેજથી તેજાયમાન થઈ ગયો. સૌ આશ્ચર્યવત્ આજુબાજુ જોવા લાગ્યા. તે જ ક્ષણે સૌની નજર ચૂકવી બરાબર ૧૦-૫૭ કલાકે, સ્વામીશ્રી 'સ્વામી મહારાજ'ના દિવ્ય ઘોષ કરતા સ્વતંત્રપણે દેહ છોડી અક્ષરધામમાં બિરાજી ગયા ! સૌ સ્વામીશ્રી તરફ જુએ ત્યાં તો અલૌકિક દિવ્ય પ્રેમલ દૃષ્ટિથી સૌને નિહાળતા, દિવ્ય હસ્તની અભય મુદ્રા ધારણ કરતા, સ્વામીશ્રી, સૌને દિવ્યદેહે નિહાળી રહ્યા હતા. પરંતુ એ દિવ્યતાનાં દર્શન કરવાની દૃષ્ટિ કોઈને ન હતી. એટલે જાણે પ્રલયના બારે મેઘ તૂટી પડ્યા હોય કે પ્રલયનો અગ્નિ પોતાની તીવ્ર જ્વાળાથી સૌને સળગાવી રહ્યો હોય, તેવી કારમી કુરુણતાથી સૌ જડવત્ બની ગયા.